

«İNFORMASIYA CƏMIYYƏTİ VƏ KİTABXANALARIN VƏZİFƏLƏRİ» MÖVZUSUNDA ÜMUMRESPUBLİKA ELMİ-PRAKTİK SEMİNARI

2005-ci il mayın 26-da Azərbaycan Milli Elmlər Akademiyası İnformasiya Texnologiyaları İnstitutunda «İnformasiya cəmiyyəti və kitabxanaların vəzifələri» mövzusunda ümumrespublika elmi-praktik seminarı keçirilmişdir.

Seminarın keçirilməsində məqsəd informasiya cəmiyyətinin qurulması istiqamətində respublika kitabxanalarının vəziyyətini dünyada həyata keçirilən informasiyalaşma prosesləri fonunda təhlil və müzakirə etmək, həyata keçirilməsi vacib sayılan tədbirlər, həll olunması zəruri hesab edilən problemlər haqqında fikir mübadiləsi aparmaq, bir sözlə, kitabxana-informasiya fəaliyyəti ilə məşğul olan qurumların İnformasiya Kommunikasiya Texnologiyaları, vasitələrindən istifadə edərək öz xidmətlərini informasiya cəmiyyətinin tələblərini ödəyəcək platformalarda reallaşdırmaq, dünya informasiya məkanına inteqrasiya etmək üçün onların və əlaqədar təşkilatların qarşısında duran vəzifələri müəyyənləşdirmək idi.

Seminarın təşkilatçıları Azərbaycan Respublikası Rabitə və İnformasiya Texnologiyaları Nazirliyi, MEA İnformasiya Texnologiyaları İnstitutu, Bakı Dövlət Universiteti Kitabxanaçılıq-informasiya fakültəsi və MEA-nın Mərkəzi Elmi Kitabxanası idi.

Seminarı Rabitə və İnformasiya Texnologiyaları naziri, akademik Əli Abbasov, respublikanın aparıcı kitabxanalarının, həmçinin təhsil müəssisələrinin kitabxanalarının, bəzi ictimai qurumların nümayəndələri və başqaları dəvət olunmuşdular.

Seminarı giriş nitqi ilə akademik Əli Abbasov açmış və geniş məruzə ilə çıxış etmişdir. O qeyd etmişdir ki, Azərbaycanca informasiya kommunikasiyası texnologiyaları sahəsi cəmiyyətin demokratikləşməsində, insan hüquqlarının qorunmasında, söz azadlığının təminatında aparıcı rol oynayır. İndi bütün dünyada olduğu kimi Azərbaycanda da təhsil və insan potensiyasının inkişafı ön cərgədə çəkilir. Hər iki istiqamət üçün əsas dolğun baza kitabxanaların şəbəkəsidir. SSRİ dağıldıqdan sonra çox təəssüf ki, kitabxanalar şəbəkəsi ciddi zərbə almışdır. Ermənistanın təcavüzü nəticəsində Azərbaycanın bir sıra kitabxanaları qarət olunmuş, yandırılmış və dağıdılmışdır. Bir sızlə, müəyyən vaxt ərzində kitabxanalarda problemlər yaranmışdır. Lakin son zamanlar Azərbaycanda aparılan düzgün siyasi, sosial-iqtisadi islahatlar kitabxanaların da inkişafına təkan verir. Hazırda bu sahədə irəliyə doğru mühüm addımlar atılmaqdadır.

Sonra AMEA İTİ-nin direktoru Rasim Əliquliyev «İnformasiya cəmiyyəti qurulması istiqamətində elektron kitabxanalar infrastrukturunun yaradılması problemləri», BDU-nun Kitabxanaşünaslıq kafedrasının müdiri, professor Abuzər Xələfov «İnformasiya cəmiyyətinin formalaşmasında kitabxanaların vəzifələri», AMEA MEK-in direktoru, filologiya elmləri namizədi Aybəniz Əliyeva-Kəngərli «Ənənəvi kitabxanadan avtomatlaşdırılmış informasiya mərkəzinə doğru» mövzularında maraqlı məruzələr etmişlər.

Naxçıvan Dövlət Universitetinin prorektoru, professor Vəli Hüseynov, BDU-nun Kitabxanaşünaslıq kafedrasının dozentı, pedaqoji elmlər namizədi Rasim Kazımov, İnformasiya Texnologiyaları İnstitutunun şöbə müdiri, texnika elmləri namizədi İsbəndiyar Əliyev, həmin institutun elmi işçisi Sergey Kondratyev və sektor müdiri Kifayət Qasımova isə öz məruzələrində kitabxana işinin kompüterləşməsi istiqamətində aparılan elmi tədqiqat işlərindən, «AZMARC» formatı ilə əlaqədar görülmə işlərdən, elektron kitabxanaların və elektron kitabların yaradılması texnologiyalarından, onların istifadə problemlərindən, informasiya texnologiyalarının tətbiqi ilə müasir kitabxana-informasiya xidmətinin təşkilindən və onun elmi tədqiqatların keyfiyyətinə təsirindən bəhs etmişlər.

Çıxışlardan sonra problemlər ətrafında müzakirələr aparılmışdır.

Seminarın ikinci hissəsində Rəbiyə və İnformasiya Texnologiyaları Nazirliyinin şöbə müdiri Əflatun Məmmədov çıxış etmişdir.

Seminarın sonunda müzakirələrin nəticəsi olaraq tövsiyələrdən ibarət qərar qəbul olunmuşdur.

Problemin aktuallığını nəzərə alaraq professor Abuzər Xələfovun məruzəsini tam şəkildə oxucularımızın diqqətinə çatdırırıq.